

प्रादेशिक समाचार
आकाशवाणी, भोपाल
प्रातःकालीन समाचार

मुख्य समाचार :-

- प्रधानमंत्री आज धार से देशव्यापी स्वस्थ नारी सशक्त परिवार अभियान का करेंगे शुभारंभ। पीएम मित्रा पार्क की रखेंगे आधारशिला।
- मुख्यमंत्री ने कहा-पीएम मित्रा पार्क उद्योग एवं रोजगार सृजन में नई क्रांति का मार्ग प्रशस्त करेगा।
- प्रदेश में आज से शुरू हो रहा है सेवा पर्व। स्वच्छता और स्वास्थ्य से संबंधित गतिविधियां होंगी आयोजित।
- राज्य सरकार पहली बार खरीदेगी कोदो कुटकी, किसानों का पंजीयन शुरू।

प्रधानमंत्री-मध्यप्रदेश

प्रधानमंत्री नरेन्द्र मोदी आज प्रदेश से 'स्वस्थ नारी, सशक्त परिवार एवं 8वां राष्ट्रीय पोषण अभियान और 'आदि सेवा पर्व' का शुभारंभ करेंगे। साथ ही देश के पहले 'पीएम मित्रा पार्क' का धार जिले के ग्राम भैंसोला में शिलान्यास करेंगे। इस अवसर पर राज्यपाल मंगुभाई पटेल और मुख्यमंत्री डॉ. मोहन यादव भी मौजूद रहेंगे। स्वस्थ नारी, सशक्त परिवार एवं पोषण अभियान महिलाओं, किशोरियों और बच्चों के लिए स्वास्थ्य और पोषण सेवाओं को सुदृढ़ करने की दिशा में ऐतिहासिक कदम है। प्रधानमंत्री द्वारा शिलान्यास किये जा रहे पीएम मित्रा पार्क का सबसे बड़ा लाभ प्रदेश के कपास उत्पादकों को मिलेगा। लगभग 2 हजार 158 एकड़ में विकसित होने वाला पीएम मित्रा पार्क विश्व स्तरीय सुविधाओं से सुसज्जित है। 'पीएम मित्रा पार्क' से लगभग 3 लाख रोजगार सृजित होंगे। इसमें एक लाख प्रत्यक्ष और दो लाख अप्रत्यक्ष रोजगार शामिल होंगे। पेश है एक रिपोर्ट - विपिन मिश्रा

मुख्यमंत्री डॉ.मोहन यादव ने प्रधानमंत्री का आभार जताते हुए कहा कि पीएम मित्रा पार्क उद्योग एवं रोजगार सृजन में नई क्रांति का मार्ग प्रशस्त करेगी।

पीएम मित्रा पार्क में देश की अग्रणी टैक्सटाइल कंपनियों ने भरोसा जताते हुए अब तक 23 हजार 146 करोड़ रुपये के निवेश प्रस्ताव दिये हैं। यह निवेश उद्योगों की स्थापना के साथ स्थानीय लोगों के लिए नए रोजगार सृजन का मार्ग प्रशस्त करेगा। वस्त्र क्षेत्र के बड़े संगठनों और उद्योग समूहों ने यहां निवेश करने की इच्छा जताई है। इससे न केवल प्रदेश को औद्योगिक लाभ मिलेगा, बल्कि निर्यात भी बढ़ेगा। धार से तैयार वस्त्र और परिधान अब सीधे ग्लोबल मार्केट में पहुंचेंगे, जल्दी ही मध्यप्रदेश की पहचान अब टैक्सटाइल-हब के रूप में होने लगेगी।

सेवा पर्व- प्रदेश

प्रदेश में आज से सेवा पर्व शुरू हो रहा है। इस दौरान मुख्यमंत्री डॉ. मोहन यादव ने प्रदेश के सभी मेडिकल कॉलेज और जिलों में स्थित प्रमुख चिकित्सालयों में सेवा पर्व और सेवा पखवाड़े के तहत आज से साफ-सफाई का व्यापक अभियान चलाने के निर्देश जिला कलेक्टर को दिये हैं। अभियान के तहत कचरे और अनुपयोगी सामग्री को भी प्राथमिकता से हटाया जायेगा। सेवा पर्व को सार्थक बनाने के लिए प्रदेश की सामाजिक संस्थाओं से भी सहयोग की अपील की है। जबलपुर जिले में जनकल्याणकारी कार्यक्रमों को व्यापक स्वरूप देने और नागरिकों में स्वच्छता, सेवा और सामुदायिक उत्तरदायित्व की भावना को प्रोत्साहित करने के उद्देश्य से चलाये जाने वाले इस अभियान में "सबका साथ, सबका विकास, सबका विश्वास और सबका प्रयास" तथा "वोकल फॉर लोकल" की भावना को सशक्त किया जायेगा। मंदसौर में भी सेवा पखवाड़े में स्वच्छता और स्वास्थ्य के क्षेत्र में जन आंदोलन के रूप में मनाया जाएगा।

सेवा पर्व-विशेष श्रृंखला

जनसेवा और सुशासन के मंत्र से प्रेरित होकर प्रधानमंत्री नरेन्द्र मोदी के नेतृत्व में सरकार परिवर्तन और प्रगति लाने के लिए अथक प्रयास कर रही है। विशेष श्रृंखला सेवा पर्व में आज बात करेंगे कि कैसे मोदी सरकार ने अंतर्राष्ट्रीय सौर संगठन के माध्यम से भारत को वैश्विक स्तर पर अग्रणी देश के रूप में स्थापित किया है।

कोदो कुटकी

प्रदेश सरकार पहली बार किसानों से कोदो-कुटकी खरीदेगी। इसकी शुरुआत जबलपुर के आदिवासी बहुल कुंडम तहसील से हो रही है। 15 सितंबर से सरकार को फसल बेचने वाले किसानों का पंजीयन शुरू भी हो गया है। कुंडम तहसील में करीब सात हजार हेक्टेयर क्षेत्रफल में किसानों ने कोदो-कुटकी की खेती की है। राज्य शासन ने ढाई हजार रुपये प्रति किंवटल कोदो और साढ़े तीन हजार रुपये प्रति किंवटल कुटकी की दर निर्धारित की है। प्रदेश सरकार सिर्फ इसके खरीदी का काम संभालेगी और जो भी फसल खरीदी जाएगी, उसका भुगतान भोपाल की श्री अन्न फेडरेशन कंपनी करेगी। जबलपुर कलेक्टर राघवेंद्र सिंह के अनुसार, खरीदी में समन्वय की भूमिका निभाने के साथ राज्य सरकार किसानों को 10 रुपये प्रति किलो समर्थन मूल्य भी देगी।

अब कुछ समाचार संक्षेप में

- झारखंड शिक्षा विभाग की 18 सदस्यीय टीम ने शाजापुर जिले का दौरा किया। मिशन अंकुर की कार्यप्रणाली को समझने के उद्देश्य से टीम ने एफएलएन कक्षाओं का अवलोकन किया।

- शिवपुरी जिले में प्रतिवर्ष की भांति इस वर्ष भी पोषण माह आज से 16 अक्टूबर तक जन आंदोलन के रूप में मनाया जाएगा।
- आगरमालवा जिला न्यायालय परिसर स्थित मीडियेशन हॉल में कल बाल विवाह की रोकथाम एवं नालसा आशा योजना विषय पर जिला विधिक सेवा प्राधिकरण द्वारा कार्यशाला आयोजित की गई।
- गुना में जन जागरूकता के लिए 8 से 22 सितंबर तक यातायात जागरूकता अभियान चलाया जा रहा है।
- नीमच में एनिमिया मुक्त भारत कार्यक्रम के अंतर्गत राष्ट्रीय कृमि मुक्ति दिवस के अवसर पर 23 सितम्बर को प्रत्येक बच्चों का कृमिनाशन दवा पिलाई जाएगी।
